

മനുഷ്യനോടുള്ള ദൈവത്തിന്റെ ആദ്യ സന്ദേശങ്ങൾ

ഉൽപത്തി 1 മുതൽ 11 വരെയുള്ള അദ്ധ്യായങ്ങളിൽ നിന്നും 40 സന്ദേശങ്ങൾ(ഭാഗം 4)

സാക് പുനൻ

WFTW Malayalam 12 June 2011

www.jeevamozhikal.org

31. ദൈവത്തിന് ഭൂമിയിൽ എപ്പോഴും ഒരു സാക്ഷി ഉണ്ടായിരിക്കും (5:22, 6:9). ഹാനോക്ക് ദൈവത്തിന്റെ കൂടെ നടന്നു. നോഹയും ദൈവത്തിന്റെ കൂടെ നടന്നു. അവരുടെ തലമുറയിൽ അവർ ദൈവത്തിന്റെ സാക്ഷികളായിരുന്നു. പൊതുവായി പറഞ്ഞാൽ ദൈവത്തിന്റെ യഥാർത്ഥ സാക്ഷികളാകുന്നതിൽ ഇന്നത്തെ ക്രൈസ്തവ ലോകം പരാജയപ്പെട്ടിരിക്കുകയാണ്. എന്നാൽ കഴിഞ്ഞ രണ്ടായിരം വർഷങ്ങളായി വിശ്വസ്തതയോടെ തന്റെ സാക്ഷികളായിരിക്കുന്ന ഒരു ചെറിയ കുട്ടമാളുകൾ എന്നും ദൈവത്തിന്റെ കൂടെയുണ്ടായിരുന്നു. നിങ്ങൾ ദൈവത്തിന്റെ കൂടെ നടന്നാൽ നിങ്ങളുടെ തലമുറയിൽ ദൈവത്തിന്റെ സാക്ഷിയായിരിക്കുവാൻ സാധിക്കും. കർത്താവ് മടങ്ങി വരുമ്പോൾ അവിടുത്തോടുകൂടി എടുക്കപ്പെടുവാൻ തക്കവണ്ണം ദൈവത്തെ പ്രസാദിപ്പിച്ച് കൂടെ നടക്കുന്ന ഇന്നത്തെ വിശ്വാസികളുടെ മാതൃകയാണ് ഹാനോക്ക്.

32. ദൈവത്തിന്റെ ന്യായവിധിയിൽ നിങ്ങൾക്ക് വിശ്വാസമുണ്ടെങ്കിൽ നിങ്ങൾ ദൈവത്തിന്റെ കൂടെ നടക്കും (5:21,22). മെമുശലഹിന്റെ പിതാവായതിനു ശേഷമാണ് ഹാനോക്ക് ദൈവത്തിന്റെ കൂടെ നടക്കുവാൻ തുടങ്ങിയത്. “മെമുശലഹ്” എന്ന വാക്കിന്റെ അർത്ഥം “അവൻ മരിക്കുമ്പോൾ ന്യായവിധി വരും” എന്നാണെന്ന് കാണുന്നു. തനിക്കൊരു പുത്രൻ ജനിച്ച അന്നുമുതൽ ദൈവം ഹാനോക്കിന് വരുവാൻ പോകുന്ന ന്യായവിധിയെക്കുറിച്ച് മുന്നറിയിപ്പ് നൽകിക്കൊണ്ടിരുന്നു. അതവനെ ജീവിതത്തിൽ ഗൗരവമുള്ളവനാക്കി. അങ്ങനെ അവൻ ദൈവത്തോടു കൂടെ നടക്കുവാനും തുടങ്ങി. ഹാനോക്ക് ന്യായവിധിയെക്കുറിച്ചും ക്രിസ്തുവിന്റെ രണ്ടാം വരവിനെക്കുറിച്ചും പ്രസംഗിച്ചു (യൂദാ.14). നോഹയും ന്യായവിധിയിൽ വിശ്വസിച്ചതുകൊണ്ട് ദൈവത്തോടു കൂടെ നടക്കുകയും നീതി പ്രസംഗിക്കുകയും ചെയ്തു (2പത്രോ 2:5).

33. നിങ്ങളുടെ സ്വന്തം പണം മുടക്കി വേണം ദൈവവേല ചെയ്യുവാൻ (6:16). പെട്ടകം നിർമ്മിക്കുന്നത് സംബന്ധിച്ച് വളരെ വിശദമായി ദൈവം നോഹയോട് പറഞ്ഞുവെങ്കിലും അത് നിർമ്മിക്കുന്നതിന് ആവശ്യമായ പണം ആരു തരുമെന്ന് മാത്രം പറഞ്ഞില്ല. അത് താൻ തന്നെ ചെലവാക്കണമെന്ന് നോഹ അറിഞ്ഞിരുന്നു. അതിനാലവൻ ദൈവത്തിന്റെ വേലയ്ക്കായി ഇന്നു പല ക്രിസ്ത്യാനികളും ചെയ്യുന്നത് പോലെ മറ്റുള്ളവരോട് പണം ചോദിച്ചില്ല. നോഹ ഒരു പക്ഷേ തന്റെ സ്വത്തിന്റെ ഒരു ഭാഗം വിറ്റായിരിക്കാം പെട്ടകം നിർമ്മിക്കുന്നതിനുള്ള പണം കണ്ടെത്തിയത്. സ്വന്തം പണം ദൈവവേലയ്ക്കായി ഉപയോഗിക്കുവാൻ മടിയില്ല എന്നത് ഒരു യഥാർത്ഥ ദൈവദാസന്റെ അടയാളമാണ്. പണത്തോടുള്ള മനോഭാവത്തിൽ നിന്നും ഒരുവന്റെ ആത്മീയത വേഗത്തിൽ പരിശോധിക്കുവാൻ കഴിയും. പെട്ടകം പണിയുവാൻ തന്നെ സഹായിച്ച ആശാരിമാർക്ക് നോഹ നല്ല രീതിയിൽ പണം കൊടുത്തുകാണും. ഇതും ദൈവമനുഷ്യന്റെ ഒരടയാളമാണ്. ദൈവഭക്തരല്ലാത്തവർ തങ്ങളുടെ വേലക്കാർക്ക് കൂലി നൽകുന്നതിൽ പിശുക്കരാണ് (യാക്കോ.5:4).

34. ചുരുക്കം പേർ മാത്രമാണ് രക്ഷിക്കപ്പെടുന്നത് (7:13). മഴയിലൂടെ ദൈവം ലോകത്തെ ന്യായം വിധിക്കുമെന്ന് നോഹ പ്രസംഗിച്ചപ്പോൾ ആരും വിശ്വസിച്ചില്ല. കാരണം ഒരു പക്ഷേ അന്നുവരെ ഭൂമിയിൽ മഴ പെയ്തിരുന്നില്ല എന്നതാകാം (ഉല്പ.2:5). ഇന്നും അതുപോലെ ദൈവം ഈ ഭൂമിയെ ന്യായം വിധിച്ച് ദഹിപ്പിക്കുമെന്ന് അനേകരും വിശ്വസിക്കുന്നില്ല. നോഹ വിശ്വസ്തനായിരുന്നത് കാരണം രക്ഷിക്കപ്പെട്ട ചുരുക്കം ചിലരിൽ അവന്റെ മക്കളുമുണ്ടായിരുന്നു.

തന്റെ പുത്രന്മാർ ദൈവഭക്തരായ സ്ത്രീകളെ വിവാഹം കഴിക്കണമെന്ന് അവൻ ഉറപ്പാക്കിയിരുന്നതിനാൽ അവരും രക്ഷിക്കപ്പെട്ടു. അവസാന നാളുകൾ നോഹയുടെ നാളുകൾ പോലെയായിരിക്കും. അതിനാൽ നാമെല്ലാവരും കുടുംബ ജീവിതത്തിൽ നോഹയുടെ മാതൃക പിന്തുടരണം.

35. നിങ്ങൾ ദൈവത്തിനായി നിന്നാൽ ദൈവം ഒരിക്കലും നിങ്ങളെ മറക്കുകയില്ല (8:1). നോഹ ഈ ഭൂമിയിൽ ദൈവത്തിനു വേണ്ടി ഒറ്റപ്പെട്ടവനായി നിന്ന മനുഷ്യനായിരുന്നു. അവൻ ദൈവത്തിന്റെ ന്യായവിധിയെക്കുറിച്ച് പ്രസംഗിച്ചുകൊണ്ടിരുന്നതിനാൽ ആളുകൾ അവനെ ഒരു മനോരോഗിയായി കണ്ടിരിക്കാം. എന്നാൽ അവൻ അവരുടെ അഭിപ്രായങ്ങളൊന്നും കാര്യമാക്കിയില്ല. ന്യായവിധി സംബന്ധിച്ച തന്റെ പ്രസംഗത്തിൽ ഒട്ടും ഗൗരവം കുറയ്ക്കുവാൻ അവൻ തയ്യാറായില്ല. ദൈവിക സത്യങ്ങൾ അതിന്റെ പൂർണ്ണതയിൽ പ്രസ്താവിക്കുവാൻ നമ്മളും ലജ്ജിക്കരുത്. അത് ഒരു പക്ഷേ നമ്മെ ഒറ്റപ്പെടുത്തിയേക്കാം. എന്നാൽ ദൈവം നമ്മോടു കൂടെയുണ്ടാകും.

36. മലങ്കാക്കയും പ്രാവുവും ജഡികതയെയും ആത്മീയതയെയും സൂചിപ്പിക്കുന്നു (8:7,8). നോഹ മലങ്കാക്കയെ പുറത്തേക്കു വിട്ടപ്പോൾ അത് പോയി ചുറ്റും ഒഴുകി നടക്കുന്ന ശവശരീരങ്ങൾ ഭക്ഷിച്ച്, അതിൽ സന്തോഷിച്ചു. പെട്ടകത്തിലേക്ക് തിരികെ വന്നതുമില്ല. എന്നാൽ പ്രാവിന് ഈ ശവശരീരങ്ങളിൽ ഒരു താൽപ്പര്യവും തോന്നിയില്ല. കാല് കുത്തുവാൻ പോലും മടിച്ച് അത് തിരികെ പെട്ടകത്തിലേക്ക് വന്നു. ഈ പക്ഷികൾ ഒരു ജഡികമനുഷ്യന്റേയും ആത്മീയമനുഷ്യന്റേയും ചിത്രമാണ്. ഈ ലോകത്തേയും, ലോകത്തിന്റെ മോഹങ്ങളേയും, പരിഷ്കാരങ്ങളേയും ഇഷ്ടപ്പെടുന്നവർ തങ്ങളുടെ ലൗകിക സ്നേഹിതരോടൊപ്പം സമയം ചെലവഴിക്കുന്നതിൽ സന്തോഷിക്കുന്നു. അവർ ക്രിസ്തീയ യോഗങ്ങളേക്കാൾ ലോകപ്രകാരമുള്ള വിനോദങ്ങൾ ഇഷ്ടപ്പെടുന്നു. ഒടുവിൽ ആത്മീയ മരണത്തിൽ അവസാനിക്കുന്നു. എന്നാൽ ഒരു ദൈവഭക്തനായവൻ ലോകത്തിലുള്ള ഒന്നിലും സന്തോഷം കണ്ടെത്തുന്നില്ല. എന്നാൽ ദൈവ ജനത്തോടു കൂടെയായിരിക്കുന്നതിന് ആഗ്രഹിക്കുന്നു.

37. ഉടമ്പടി കാക്കുന്നവനാണ് ദൈവം (9:13). മനുഷ്യനോടുള്ള ഉടമ്പടിയുടെ അടയാളമായിട്ടാണ് ദൈവം ഭൂമിക്ക് മഴവില്ല് നൽകിയത്. ദൈവവും അബ്രഹാമും തമ്മിലുള്ള ഉടമ്പടിയുടെ അടയാളമായിരുന്നു പരിചേരന. നമ്മെ പാപത്തിൽ നിന്നും പൂർണ്ണമായി വിടുതൽ ചെയ്യുവാൻ യേശു ഇപ്പോൾ ഒരു പുതിയ ഉടമ്പടി സ്ഥാപിച്ചിരിക്കുന്നു. ഈ പുതിയ ഉടമ്പടിയുടെ അടയാളമായിട്ടാണ് അപ്പം നുറുക്കൽ (ലൂക്കോ 22:20). താൻ ഉണ്ടാക്കുന്ന എല്ലാ ഉടമ്പടിയേയും ദൈവം ഗൗരവത്തോടെ കാണുന്നു. അതുകൊണ്ട് നാമും അങ്ങനെ തന്നെ വേണം. എന്നാൽ പല വിശ്വാസികൾക്കും അപ്പം നുറുക്കൽ ഒരു ചടങ്ങ് മാത്രമാണ്. അതിനാൽ അവരുടെ ജീവിതം വളരെ ആഴം കുറഞ്ഞതായിരിക്കുന്നു.

38. അധികാരികളെ എതിർക്കുന്നത് നമ്മുടെ മേലും നമ്മുടെ മക്കളുടെ മേലും ശാപം കൊണ്ടുവരുന്ന കാര്യമാണ് (9:25). ഒരിക്കൽ നോഹ വീഞ്ഞു കുടിച്ച് മത്തനായി തന്റെ കൂടാരത്തിൽ നഗ്നനായി കിടക്കുമ്പോൾ അവന്റെ പുത്രനായ ഹാം പിതാവിന്റെ നഗ്നത കാണുകയും അതേ പറ്റി മറ്റുള്ളവരോട് സംസാരിക്കുകയും ചെയ്തു. അതിന്റെ ഫലമായി നോഹ അവനേയും അവന്റെ സന്തതി പരമ്പരയേയും ശപിച്ചു. താൻ തന്നെ ഇന്നു ജീവിച്ചിരിക്കുന്നത് തന്റെ പിതാവിന്റെ നന്മ കൊണ്ടാണെന്ന് ഹാം വേഗം മറന്നുപോയി. മാതാപിതാക്കളെ നിന്ദിക്കുകയും അവരോട് എതിർക്കുകയും ചെയ്യുന്ന മക്കൾക്ക് നന്മ വരുകയില്ല. മാതാപിതാക്കളെ ബഹുമാനിക്കുവാനും വിലമതിക്കുവാനും കുട്ടികളെ അഭ്യസിപ്പിക്കണം.

39. മനുഷ്യൻ കഴിഞ്ഞ കാല ന്യായ വിധികളിൽ നിന്നും പാപം പഠിക്കുന്നില്ല (11:4). വെള്ളപ്പൊക്കത്തിന് ശേഷം ഉടനെ തന്നെ മനുഷ്യൻ സ്വർഗത്തോളമെത്തുന്ന ഒരു ഗോപുരം പണിയാൻ ശ്രമിച്ച് ദൈവത്തോട് മത്സരിച്ചു. ബാബിലോൺ എന്ന് വെളിപാട് 17 ൽ കാണുന്നതും ദൈവിക നിലവാരത്തോട് മത്സരിക്കുന്നതുമായ ദുഷിച്ച സഭയുടെ ഉത്ഭവ സ്ഥാനമാണ് ബാബേൽ. ദൈവം ദുഷിച്ച പ്രവർത്തികളെ ഉടൻ തന്നെ വിധിക്കുന്നില്ല. അതിനാൽ മനുഷ്യൻ പാപം ചെയ്തു കൊണ്ടേയിരിക്കുന്നു (സഭാപ്രസംഗം:8:11). പാപം വളരെ ഗൗരവമുള്ളതാണ്. ഒരേയൊരു പാപത്തിന് ദൈവം ആദാമിനേയും ഹൗവുയേയും ഏദൻ തോട്ടത്തിൽ നിന്നും പുറത്താക്കി. നമ്മുടെ പാപങ്ങൾക്ക്

വേണ്ടി യേശു ക്രൂശിൽ മരിക്കുകയും പിതാവിനാൽ നിരസിക്കപ്പെടുകയും ചെയ്തു. ഈ സംഭവങ്ങളുടെ യഥാർത്ഥ അർത്ഥം മനസ്സിലാക്കിയാൽ നാം പാപത്തെ ഗൗരവത്തോടെ എടുക്കും.

40. ഒടുവിൽ ദൈവം മനുഷ്യന്റെ എല്ലാ പദ്ധതികളും ഒന്നുമല്ലാതെയാക്കും (11:7-9). മനുഷ്യരുടെ പദ്ധതികളെ ഒന്നുമല്ലാതെയാക്കാൻ ദൈവത്തിന് വളരെ എളുപ്പമാണ്. അവരെ വിവിധഭാഷകൾ സംസാരിക്കുന്നവരാക്കുക മാത്രമാണ് ബാബേലിൽ അവിടുന്ന് ചെയ്തത്. അത് പ്രശ്നം പരിഹരിച്ചു. കാരണം അവർക്ക് പിന്നീട് പരസ്പരം ഒന്നും മനസ്സിലാക്കാൻ കഴിഞ്ഞില്ല. ഇന്നും ദൈവം മനുഷ്യന്റെ എല്ലാ പദ്ധതികളേയും ഒന്നുമല്ലാതെയാക്കും. ഒരു നാൾ സ്വർഗ്ഗത്തിൽ വെച്ച് ബാബേലിൽ ഉണ്ടായ ഭിന്നതയും ആശയക്കുഴപ്പങ്ങളും പൂർണ്ണമായി അവസാനിക്കും. അവിടെ ഭൂമിയിലെ വിവിധ ഭാഷകളിൽ നിന്നുള്ളവർ ഉൾക്കൊള്ളുന്ന സഭ ക്രിസ്തുവിൽ ഒന്നായി നിലകൊള്ളും (വെളി.7:9). ഇതിനുള്ള നടപടികൾ വിവിധ ഭാഷക്കാരെ ദൈവം ഒന്നിപ്പിച്ചിരിക്കുന്ന സഭയിൽ ഇപ്പോൾ തന്നെ തുടങ്ങിക്കഴിഞ്ഞിരിക്കുന്നു.

മൊഴിമാറ്റം: സാജു ജോസഫ്